

سورہ حمد میں ”ایک نستعین“ کے پیش نظر جس میں استعانت اور مدد طلب کرنا خداوند عالم کی ذات سے مخصوص ہے تو کیا پھر اولیائے الہی سے مدد طلب کرنا بدعت نہیں ہے؟ قرآن و سنت کے ذریعہ اس مسئلہ کے جائز ہونے کی کیا دلیل ہے؟

اولیائے الہی سے مدد مانگنے کے سلسلہ میں تمام ہی مسلمانوں کا اتفاق ہے، بلکہ اس کو ایک مستحب کام اور توحید کے موافق سمجھتے ہیں کیونکہ اگر ہم اولیائے الہی یعنی پیغمبر اور ائمہ معصومین علیہم السلام سے مدد طلب کرتے ہیں تو اس وجہ سے نہیں کہ ان کو تاثیر میں مستقل سمجھتے ہیں، بلکہ اس وجہ سے کہ اولیائے الہی بارگاہ خداوندی کے مقرب بندے اور خداوند عالم کے صفات جمال و کمال، اسمائے حسنیٰ، اس کی قدرت اور اس کے علم وغیرہ کے مظہر ہیں اور خدا کی مشیت اور اس کے ارادے سے اس عالم میں دخل و تصرف کرتے ہیں ((مَا تَشَاوُونَ إِلَّا أَنْ يَشَاءَ اللَّهُ))
”وہ تو کچھ چاہتے ہی نہیں جب تک کہ خدا نہ چاہے۔“

لیکن اس مسئلہ میں وہابی حضرات اجماعِ مسلمین کی مخالفت کرتے ہوئے شدت کے ساتھ تحریم کے قائل ہیں، بلکہ اس کو شرک جاہلیت سے بھی بڑا گناہ مانتے ہیں، لہذا اس مسئلہ پر بحث کرنا ضروری ہے۔

وہابیوں کے فتوے

1۔ ابن تیمیہ (وہابی عقائد کے بانی) کا کہنا ہے: ”شرک کی قسموں میں سے ایک قسم یہ ہے کہ کسی مردہ انسان سے کوئی شخص کہے: میری مدد کر، مجھے سہارا دے، میری شفاعت کر، دشمنوں کے مقابل میری مدد کر، یا اس طرح کی دیگر درخواست کہ جن پر صرف خداوند عالم قدرت رکھتا ہے۔“ 1
ایک دوسری جگہ اس درخواست کو واضح طور پر شرک قرار دیتے ہوئے کہتا ہے: ”جو شخص اس طرح کہے تو اس کو توبہ کرنا چاہئے اور وہ توبہ نہ کرے تو ایسے شخص کا قتل کرنا واجب ہے۔“ 2

2۔ محمد بن عبد الوہاب کا کہنا ہے: ”غیر خدا کو پکارنا، اور غیر خدا سے مدد مانگنا، دین سے خارج ہونے اور مشرکین کے دائرے میں داخل اور بتوں کی پوجا کرنے کے برابر ہے، اس کا حکم یہ ہے کہ اس کی جان و مال حلال ہے، مگر یہ کہ توبہ کر لے۔“ 3

۔ شیخ عبد العزیز بن باز کا کہنا ہے: دنیا کے کسی بھی گوشہ میں اگر کوئی شخص یہ کہے: ”یا رسول اللہ! یا بنی خدا! یا محمد! میری مدد فرمائیں، میری دستگیری کریں، میری نصرت فرمائیں، مسلمانوں کے مریضوں کو شفا دیدیں یا مسلمانوں کے گمراہ لوگوں کی ہدایت فرمائیں، تو اس نے عبادت میں خدا کا شریک قرار دیا ہے۔“

یہی موصوف ایک دوسری جگہ کہتے ہیں: ”اس بات میں کوئی شک نہیں ہے کہ پیغمبر اکرم (ص)، انبیاء علیہم السلام، اور اولیائے الہی یا ملائکہ اور جنّات سے استغاثہ کرنے والے اس اعتقاد کے ساتھ استغاثہ کرتے ہیں کہ یہ حضرات ان کی دعاؤں کو سنتے ہیں ان کے حالات سے باخبر ہیں لہذا ان کی حاجتوں کو پورا کر دیں گے، یہ تمام چیزیں ”شرک اکبر“ ہیں، کیونکہ غیب کی باتوں کو خدا کے علاوہ کوئی نہیں جانتا، اور مردے چاہے انبیاء ہوں یا انبیاء کے علاوہ، مرنے کے بعد اس دنیا میں کچھ میں نہیں کرسکتے“⁵ اسی طرح ان کا کہنا ہے: ”لیکن مردہ کو پکارنا، اس سے استغاثہ کرنا، مدد طلب کرنا، یہ تمام چیزیں شرک اکبر اور زمانہ پیغمبر کے مشرکین کی طرح ہے جو بتوں کی عبادت کیا کرتے تھے“⁶۔

غیر خدا سے مدد طلب کرنے کی قسمیں غیر خدا سے استعانت اور مدد مانگنے کی چند قسمیں ہیں جن کو ہم ذیل میں ان کے حکم کے ساتھ بیان کرتے ہیں:

1. کسی انسان سے اس کی زندگی میں مدد طلب کرنا

خود اس کی بھی چند قسمیں ہیں:

(الف) عام مسائل میں مدد طلب کرنا

ان عام کاموں میں مدد حاصل کرنا جن کاموں میں طبعی اسباب و علل ہوتے ہیں، اور یہ قسم نوع بشر کا بنیادی مسئلہ ہے کیونکہ انسان کی زندگی ایک دوسرے کی مدد سے آگے بڑھتی ہے، چنانچہ اس قسم کا کوئی بھی انکار نہیں کرسکتا، اسی وجہ سے خداوند عالم جناب ذوالقرنین کی زبانی فرماتا ہے:

((فَأَعِيْنُوْنِيْ بِقُوَّةٍ اٰجْعَلْ بَيْنَكُمْ وَبَيْنَهُمْ رَدْمًا))⁷

”اب تم لوگ قوت سے میری امداد کرو کہ میں تمہارے اور ان کے درمیان ایک روک بنادوں۔“

(ب) دوسروں کی دعا سے طلب مدد کرنا

استعانت اور طلب مدد کرنے کی ایک قسم دوسروں کی دعا وُ سے طلب مدد کرنا ہے، یعنی دوسروں سے دعا کی التماس کرنا، اس قسم میں بھی کوئی اعتراض نہیں ہے، قرآن مجید میں بھی بہت سے مقامات پر اس قسم کی طرف اشارہ ہوا ہے، مثلاً دوسروں کی دعا وُ سے مدد طلب نہ کرنا منافقین کی صفات میں شمار کیا گیا ہے: ارشاد ہوتا ہے:

((وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّاْ رُءُوسَهُمْ وَرَأَوْاْ يَنْتَهُمْ يَصُدُّوْنَ وَهُمْ مُّسْتَكْبِرُوْنَ))⁸

”اور جب ان سے کہا جاتا ہے کہ آؤ رسول اللہ تمہارے حق میں استغفار کریں گے تو سر پھرا لیتے ہیں اور تم دیکھو گے کہ استکبار کی بنا پر منہ بھی موڑ لیتے ہیں۔“

ایک دوسری جگہ مومنین کی دعائے خیر سے مدد حاصل کرنا ایک فطری ضرورت قرار دیا گیا ہے، چنانچہ برادران یوسف کے بارے میں ارشاد ہوتا ہے :

((قَالُوا يَا أَبَانَا اسْتَغْفِرْ لَنَا ذُنُوبَنَا إِنَّا كُنَّا خَاطِئِينَ - قَالَ سَوْفَ أَسْتَغْفِرُ لَكُمْ رَبِّي إِنَّهُ هُوَ الْعَفُورُ الرَّحِيمُ)) 9

”ان لوگوں نے کہا: بابا جان! اب آپ ہمارے گناہوں کے لئے استغفار کریں ہم یقیناً خطاکار تھے۔ انہوں نے کہا کہ میں عنقریب تمہارے حق میں استغفار کروں گا کہ میرا پروردگار بہت بخشنے والا اور مہربان ہے۔“

مومنین کی استغفار کے بارے میں ارشاد ہوتا ہے:

((وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ)) 10

”اور جو لوگ ان کے بعد آئے اور ان کا کہنا یہ ہے کہ خدایا ہمیں معاف کردے، اور ہمارے بھائیوں کو بھی جنہوں نے ہم پر ایمان میں سبقت کی ہے۔“

اس قسم کو ابن تیمیہ نے قبول کرتے ہوئے کہا ”صحیح سند کے ساتھ پیغمبر اکرم (ص) سے نقل ہوا ہے کہ آنحضرت نے فرمایا: ”جو شخص اپنی دینی بھائی کے لئے دل سے دعا کرے تو خداوند عالم ایک فرشتہ کو موکل کرتا ہے تاکہ دعا کے وقت اس سے کہے: تیرے لئے بھی وہی چیز ہے جو تو نے اس برادر مومن کے لئے طلب کی ہے۔“ 11

(ج) اولیائے الہی سے غیر معمولی کاموں میں مدد مانگنا

زندہ انسان سے استعانت اور مدد حاصل کرنے کی ایک قسم غیر معمولی کاموں میں مدد مانگنا ہے جیسے کسی مریض کو غیر معمولی طریقہ سے شفا دینا وغیرہ، البتہ اگر اعجاز کی قدرت رکھتا ہو، اس سلسلہ میں بھی کسی کو کوئی اعتراض نہیں ہے، کیونکہ درحقیقت یہ تو اولیائے الہی کی قدرت اور ان کے معجزات پر ایمان ہے، لیکن اس اعتقاد کے ساتھ کہ سب چیزیں خدا کے دست قدرت میں ہے، جب تک وہ ارادہ نہ کرے کوئی کام انجام نہیں پاسکتا، یہ اعتقاد ”توحید در خالقیت و ربوبیت“ کے بھی مخالف نہیں ہے۔

حضرت سلیمان نے حاضرین سے چاہا کہ یمن سے تخت بلقیس ایک لمحہ میں اردن (آپ کی جائے سکونت) لے آئیں:

((اَيُّكُمْ يَأْتِينِي بَعَرُشَهَا قَبْلَ اَنْ يَأْتُوْنِي مُسْلِمِيْنَ)) 12

”تم میں کون ہے جو اس کے تخت کو لے آئے قبل اس کے کہ وہ لوگ اطاعت گزار بن کر حاضر ہوں۔“

جناب سلیمان کا مقصد یہ تھا کہ تخت بلقیس غیر معمولی طریقہ سے ان کے پاس حاضر ہو جائے، چنانچہ قرآن مجید میں ارشاد ہوتا ہے:

((قَالَ الَّذِي عِنْدَهُ عِلْمٌ مِنَ الْكِتَابِ اِنَّا آتِيكَ بِهِ قَبْلَ اَنْ يَرْتَدَّ اِلَيْكَ طَرْفُكَ فَلَمَّا رَآهُ مُسْتَقِرًّا عِنْدَهُ)) 13

”ایک شخص نے جس کے پاس کتاب کا ایک حصہ علم تھا اس نے کہا میں اتنی جلدی لے آؤں گا کہ آپ کی پلک بھی نہ جھپکنے پائے، اس کے بعد سلیمان نے تخت کو اپنے سامنے حاضر دیکھا۔۔۔“

خداوند عالم غیر معمولی کاموں کی نسبت حضرت عیسیٰ علیہ السلام کی طرف دیتے ہوئے فرماتا ہے:

((وَتُبْرِءُ الْاَكْمَهَ وَالْاَبْرَصَ بِاِذْنِي وَاِذْ تُخْرِجُ الْمَوْتَى بِاِذْنِي)) 14

”اور جب تم مادر زاد اندھوں اور کوڑھیوں کو ہماری اجازت سے شفا دیتے تھے اور ہماری اجازت سے مردوں کو زندہ کردیتے تھے۔“

اگر غیر معمولی کام کوئی شخص انجام دے سکتا ہے تو اس سے اس کی درخواست میں بھی کوئی اشکال و اعتراض نہیں ہے۔

خداوند عالم اور انسان کے غیر معمولی کاموں میں فرق یہ ہے کہ خداوند عالم ایسا قادر اور فاعل ہے جو اپنے کاموں میں کسی غیر سے وابستہ نہیں ہے بلکہ اپنے کاموں میں مستقل ہے، جبکہ دوسرے لوگ خود خداوند عالم کی ذات سے وابستہ ہیں۔

2. اولیائے الہی کی وفات کے بعد ان کی ارواح سے مدد طلب کرنا

اولیائے الہی کی وفات کے بعد ان کی ارواح سے مدد طلب کرنا، یا استغاثہ کرنا، استعانت کے اہم مسائل میں سے ہے، چاہے دعا کی صورت میں ہو یا طلب اعجاز کی شکل میں، چنانچہ وہابیوں نے اس قسم کی استعانت کو شرک قرار دیا ہے اور اس کا شدت سے مقابلہ اور مخالفت کرتے ہیں۔ استعانت اور استغاثہ کے جائز ہونے پر دلائل

اگر ہم احادیث و روایات کا مطالعہ کریں تو ہمیں معلوم ہو جائے گا کہ اولیائے الہی سے استعانت اور استغاثہ کرنے میں نہ صرف کوئی حرج نہیں ہے بلکہ یہ کام مستحب ہے، کیونکہ دینی علماء کی یہ سیرت رہی ہے کہ وہ مشکلات اور پریشانیوں کے عالم میں اولیائے الہی سے پناہ مانگتے تھے، ہم یہاں چند روایات کی طرف اشارہ کرتے ہیں:

1. امام بخاری نے صحیح سند کے ساتھ رسول اکرم (ص) سے نقل کیا کہ آپ نے فرمایا: ”بے شک روز قیامت سورج لوگوں کے سروں سے اتنا نزدیک ہو جائے گا کہ گرمی کی وجہ سے پسینہ کانوں تک پہنچ جائے گا اس موقع پر لوگ پہلے حضرت آدم سے، پھر حضرت موسیٰ سے اور آخر میں حضرت محمد مصطفیٰ (ص) سے پناہ طلب کریں گے تاکہ مخلوقات کا فیصلہ ہو جائے۔“ 15

اس حدیث سے یہ نتیجہ نکلتا ہے کہ جو کام قدرت خدا سے انجام پاتے ہیں ان میں دوسروں کو وسیلہ قرار دیا جاسکتا ہے لیکن اس اعتقاد کے ساتھ کہ تمام کام خداوند عالم کی مشیت اور اس کے ارادہ سے ہوتے ہیں۔

2. طبرانی اور ابویعلیٰ نے اپنی مسند اور ابن السنّی نے ”عمل الیوم و اللیلة“ میں صحیح کے ساتھ عبد اللہ بن مسعود سے روایت کی ہے کہ رسول خدا (ص) نے فرمایا: ”جب بھی تم میں سے کسی شخص کا جنگل میں کوئی حیوان گم ہو جائے تو تم لوگ اس طرح آواز دیا کرو: اے خدا کے بندو! اس کو روک لو، اے خدا کے بندو! اس کو روک لو، کیونکہ خداوند عالم کی طرف سے کچھ ایسے بندے ہیں جو انسان کے حیوان کی حفاظت کرتے ہیں۔“ 16

طبرانی اس روایت کو نقل کرنے کے بعد کہتے ہیں: ”یہ عمل مجرب ہے۔“

اسی حدیث کی طرح بزار، ابن عباس سے نقل کرتے ہیں کہ آنحضرت نے فرمایا: بے شک خداوند عالم نے روئے زمین پر حافظین کے علاوہ کچھ ملائکہ کو بھیجا ہے جو درختوں سے گرنے والے پتوں کا حساب کرتے ہیں، لہذا اگر کوئی شخص جنگل اور بیابان میں مبتلا ہو جائے تو اس کو یوں کہنا چاہئے: ”اے خدا کے بندو!“

میری مدد کرو۔“ 17

ابن حجر عسقلانی نے ”امالی الاذکار“ میں اس حدیث کو نقل کرنے کے بعد اس کو ”حسن“ مانا ہے اور حافظ ہیثمی نے بھی اس حدیث کے تمام راویوں کو ثقہ مانا ہے۔

3۔ ابن حجر عسقلانی، فتح الباری میں کہتے ہیں: ”ابن ابی شیبہ صحیح سند کے ساتھ مالک دینار (کے خزانچی) سے یوں نقل کرتے ہیں: ”حضرت کے زمانہ میں قحط پڑا، چنانچہ اس موقع پر ایک شخص قبر رسول پر آیا اور استغاثہ کرتے ہوئے عرض کیا: یا رسول اللہ! اپنی امت کے لئے بارش کی دعا کریں کیونکہ آپ کی امت ہلاک ہوا چاہتی ہے۔“ 18

بے شک یہ درخواست اصحاب کے سامنے تھی لیکن کسی نے نہیں روکا، لہذا یہ خود اولیائے الہی کی ارواح سے استغاثہ کرنے پر دلیل ہے۔

4۔ دارمی نے اپنی کتاب سنن میں صحیح سند کے ساتھ ابو الجوزاء اوس بن عبد اللہ سے نقل کیا ہے کہ انہوں نے کہا: ایک مرتبہ مدینہ میں بہت سخت قحط پڑا، لوگوں نے جناب عائشہ سے اس کی شکایت کی، جناب عائشہ نے فرمایا کہ قبر پیغمبر پر جاؤ اور آسمان کی طرف ایک سوراخ کھول دو تاکہ قبر اور آسمان کے درمیان چھت حائل نہ ہو، چنانچہ ان حضرات نے ایسا ہی کیا، راوی کہتا ہے کہ اس کام کے بعد اتنی بارش ہوئی کہ سبزے لہرانے لگے اور اونٹ موٹے ہو گئے۔“ 19

5۔ پیغمبر اکرم (ص) کی رحلت کے بعد سے آج تک اولیائے الہی کی ارواح سے استغاثہ اور مدد طلب کرنے پر تمام امت اسلامی کا اجماع اور اتفاق رہا ہے، جبکہ اہل سنت کے نزدیک اجماع ایک خاص اہمیت رکھتا ہے۔

6۔ بیہقی نے کتاب ”الشعب“ میں اور ابن عساکر نے عبد اللہ بن احمد بن حنبل، نیز عبد اللہ بن احمد نے کتاب المسائل 20 میں صحیح سند (جس کی سند کو البانی نے صحیح مانا ہے) کے ساتھ نقل کیا ہے کہ میں نے اپنے والد کو یہ کہتے ہوئے سنا: میں نے پانچ مرتبہ حج کیا، دو بار سواری پر اور تین بار پیادہ، یا دو بار پیادہ اور تین بار سواری پر، چنانچہ میں اپنے ایک سفر میں راستہ بھٹک گیا، یہ سفر میرا پیادہ تھا، میں نے یہ جملہ کہنا شروع کیا: ”یا عباد اللہ دلّونا علی الطريق“ (اے خدا کے بندو! مجھے راستہ کی راہنمائی کرو) ابھی اس جملہ کی تکرار ہی کی تھی کہ اچانک مجھے راستہ مل گیا۔“ 21

7۔ قسطلانی ”المواہب اللدنیة“ سیرہ نبوی کی کتابوں سے نقل کرتے ہیں، جناب ابوبکر، پیغمبر اکرم کی وفات کے روز آنحضرت کے پاس حاضر ہوئے، آنحضرت ایک چادر اوڑھے ہوئے تھے، چنانچہ موصوف نے اس کو ہٹاتے ہوئے آنحضرت کے چہرہ اقدس کا بوسہ لیا اور عرض کی: یا رسول اللہ! میرے ماں آپ پر قربان، آپ اپنی زندگی اور موت میں پاک و پاکیزہ ہیں ہمیں بھی اپنے پروردگار کے حضور میں یاد فرمائے گا۔“ 22

8۔ یہ بات تاریخ میں موجود ہے کہ مرتدین (اہل یمامہ و تابعین مسلمہ کذاب) کے ساتھ جنگ میں یہ نعرہ لگاتے تھے: ”یا محمد!، یا محمد! 23“

9۔ اسی طرح نقل ہوا ہے کہ عقبہ بن عامر وہ شخص تھا جس نے فتح دمشق کی خبر حضرت کے پاس مدینہ پہنچائی، مدینہ آنے کے لئے سات دن تک سفر کیا لیکن مدینہ سے دمشق کی طرف واپسی میں ڈھائی روز سے زیادہ نہ لگے، اور یہ قبر پیغمبر پر دعا و استغاثہ کی برکت تھی، لہذا خداوند عالم نے ان کے سفر کو کم کر دیا۔ 24

10۔ سمہودی، اپنی سند کے ساتھ حضرت علی علیہ السلام سے نقل کرتے ہیں:
ایک بادیہ نشین عرب دفن پیغمبر کے تین دن کے بعد مدینہ آیا، اس نے اپنے کو قبر پیغمبر پر گرادیا اور قبر کی خاک کو اپنے سر پر ڈالتے ہوئے عرض کی: یا رسول اللہ! آپ نے ہمارے سامنے اس آیت کی تلاوت فرمائی :
(إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا) 25
”اور جب ان لوگوں نے اپنے نفس پر ظلم کیا تھا تو آپ کے پاس آتے اور خود بھی اپنے گناہوں کے لئے استغفار کرتے اور رسول بھی ان کے حق میں استغفار کرتے تو یہ خدا کو بڑا ہی توبہ قبول کرنے والا اور مہربان پاتے۔“
میں بھی آپ کی خدمت میں حاضر ہوا ہوں تاکہ توبہ اور استغفار کروں۔ 26

11۔ ابوبکر مقلی کہتے ہیں: ”میں، طبرانی اور ابوالشیخ روضہ رسول میں تھے، ہمیں بہت زیادہ بھوک لگی ہوئی تھی، دن تمام ہوا، عشاء کے وقت قبر رسول کے پاس آئے اور عرض کی: یا رسول اللہ! ہم بھوکے ہیں، چنانچہ ہم نے محسوس کیا کہ کوئی دروازہ پر ہے، دروازہ کھولا تو دیکھا کہ ایک علوی شخص دو غلاموں کو ساتھ لئے ایک تھیلے میں کھانا لئے کھڑا ہے، اس نے وہ کھانا پیش کیا، جب ہم نے کھانا لیا تو اس نے کہا: کیا آپ لوگوں نے رسول خدا (ص) سے کوئی شکایت کی تھی؟ کیونکہ میں نے ابھی رسول خدا (ص) کو عالم خواب میں دیکھا کہ آپ فرما رہے ہیں کہ تم ان لوگوں کے لئے کھانا لے کر حاضر ہو جاؤ“ 27

اعتراضات کی تحقیق

وہابیوں نے اپنے مدعا (اولیائے الہی سے استعانت کی حرمت اور استغاثہ کے شرک ہونے) پر چند فضول دلائل سے تمسک کیا ہے ہم ذیل میں ان کی نقد اور تحقیق کرتے ہیں:

پہلا اعتراض

جو شخص اولیائے الہی سے استغاثہ کرتا ہے وہ ان کے علم غیب کا معتقد ہوتا ہے جبکہ علم غیب

خداوند عالم سے مخصوص ہے۔

جواب:

علم غیب اولیائے الہی (چاہے رسول ہو یا امام) کے لئے نہ صرف ممکن ہے بلکہ علم غیب ان کے لئے ضروری ہے، جس کے بارے میں ہم نے ایک مستقل کتاب لکھی ہے، اسی طرح مردوں کی برزخی حیات اور ان کا دنیا سے رابطہ خصوصاً اولیائے الہی کے بارے میں ثابت ہے۔

حافظ ہیثمی نے مجمع الزوائد میں صحیح سند کے ساتھ انس بن مالک سے نقل کیا ہے کہ رسول اکرم نے فرمایا: ”انبیاء اپنی قبروں میں زندہ ہوتے ہیں اور نماز پڑھتے ہیں“ 28

اسی طرح پیغمبر اکرم (ص) نے فرمایا: ”میرا علم، میری وفات کے بعد بھی میری زندگی کی طرح ہے“ 29 دارمی نے اپنی سند کے ساتھ سعید بن عبد العزیز سے نقل کیا ہے کہ وہ نماز کے وقت قبر پیغمبر سے نکلنے والی تسبیح و تہلیل کی آواز کو سنتے اور پہچانتے تھے۔ 30

دوسرا اعتراض

ترمذی نے ابن عباس سے نقل کیا ہے کہ انہوں نے کہا: ”جب کوئی چیز مانگنا ہو تو خدا سے مانگو، اور جب مدد مانگنا ہو تو خدا سے مانگو“۔ 31

جواب:

یہ حدیث اس نکتہ کی طرف اشارہ کرتی ہے کہ جب انسان کسی سے مدد چاہے تو اس اعتقاد کے ساتھ کہ تمام امور خدا کے دست قدرت میں ہیں اور اسی کی مشیت کے تحت ہے جب کوئی شخص کوئی کام انجام دیتا ہے تو اس کے لطف و کرم اور اس کی مرضی سے انجام دیتا ہے، اسی وجہ سے حدیث کے آخر میں ہم پڑھتے ہیں: ”معلوم ہونا چاہئے کہ اگر تمام لوگ مل کر تمہیں فائدہ پہنچانا چاہیں تو جب تک خدا نہ چاہے تو ہرگز فائدہ نہیں پہنچا سکتے، اسی طرح اگر تمام لوگ مل کر تمہیں کوئی نقصان پہنچانا چاہیں تو ہرگز نہیں پہنچا سکتے مگر جب تک خدا نہ چاہے۔“

تیسرا اعتراض

بعض وہابیوں نے استغاثہ کی حرمت کے لئے عبادہ بن صامت کی نقل کی ہوئی حدیث رسول سے تمسک کیا

ہے کہ آنحضرت نے فرمایا: ”ہرگز مجھ سے استغاثہ نہ کرو، بلکہ صرف اور صرف خدا کی ذات سے استغاثہ کرو۔“

32

جواب:

اس حدیث کی سند ضعیف ہے کیونکہ ابن حجر ہیثمی نے ابن لہیعہ کو چند بار ضعیف قرار دیا ہے، خصوصاً جبکہ یہ حدیث دوسری صحیح احادیث کے مخالف ہے جن میں استغاثہ کے جواز بلکہ استحباب کو واضح طور پر بیان کیا گیا ہے۔

چوتھا اعتراض

خداوند عالم اپنے علاوہ کسی غیر کو پکارنے سے منع کرتا ہے اور فرمایا ہے:

((وَأَنَّ الْمَسَاجِدَ لِلَّهِ فَلَا تَدْعُوا مَعَ اللَّهِ أَحَدًا)) 33

”اور مساجد سب اللہ کے لئے ہیں لہذا اس کے علاوہ کسی کی عبادت نہ کرنا۔“

نیز فرمایا:

((لَهُ دَعْوَةُ الْحَقِّ وَالَّذِينَ يَدْعُونَ مِنْ دُونِهِ لَا يَسْتَجِيبُونَ لَهُمْ بِشَيْءٍ)) 34

”برحق پکارنا صرف خدا ہی کا پکارنا ہے اور جو لوگ اس کے علاوہ دوسروں کو پکارتے ہیں وہ ان کی کوئی بات قبول نہیں کرسکتے۔“

((وَالَّذِينَ تَدْعُونَ مِنْ دُونِهِ لَا يَسْتَجِيبُونَ نَصْرَكُمْ وَلَا أَنْفُسَهُمْ يَنْصُرُونَ)) 35

”اور اسے چھوڑ کر تم جنہیں پکارتے ہو وہ نہ تمہاری مدد کرسکتے ہیں اور نہ اپنے ہی کام آسکتے ہیں۔“

((إِنَّ الَّذِينَ تَدْعُونَ مِنْ دُونِ اللَّهِ عِبَادٌ أَمْثَالُكُمْ)) 36

”تم لوگ اللہ کو چھوڑ کر جن لوگوں کو پکارتے ہو سب تم ہی جیسے بندے ہیں۔“

((أُولَئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ)) 37

”یہ جن کو خدا سمجھ کر پکارتے ہیں وہ خود ہی اپنے پروردگار کے لئے وسیلہ تلاش کر رہے ہیں۔“

((وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ)) 38

”اور خدا کے علاوہ کسی اور کو آواز نہ دو جو نہ فائدہ پہنچا سکتا ہے اور نہ نقصان۔“

((إِنْ تَدْعُوهُمْ لَا يَسْمَعُوا دُعَائَكُمْ)) 39

”تم انہیں پکارو گے تو تمہاری آواز کو نہیں سن سکیں گے۔“

((وَمَنْ أَضَلُّ مِمَّنْ يَدْعُو مِنْ دُونِ اللَّهِ مَنْ لَا يَسْتَجِيبُ لَهُ إِلَىٰ يَوْمِ الْقِيَامَةِ)) 40

”اور اس سے زیادہ گمراہ کون ہے جو خدا کو چھوڑ کر ان کو پکارتا ہے جو قیامت تک اس کی آواز کا جواب نہیں دے سکتے۔“

((ادْعُونِي اَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ)) 41

”مجھ سے دعا کرو میں قبول کروں گا اور یقیناً جو لوگ میری عبادت سے اکڑتے ہیں وہ عنقریب ذلت کے ساتھ جہنم میں داخل ہوں گے۔“

جواب:

قارئین کرام! مذکورہ تمام آیات میں دعا سے مراد مطلق دعا اور طلب نہیں ہے بلکہ خاص دعا اور ندا ہے جو عبادت کے مترادف اور جو معنی الوہیت و ربوبیت میں پائے جاتے ہیں، اس کے علاوہ تمام مذکورہ آیات ان بت پرستوں کے بارے میں ہیں جو گمان کرتے تھے کہ ان کے بت (یا وہ موجودات جن کی شکلوں پر بت ہوتے ہیں) تدبیر کے بعض امور کو اپنے ہاتھوں میں لئے ہوئے ہیں، لہذا ان کو فعل و تصرف میں مستقل مانتے تھے، جبکہ یہ بات بہت ہی واضح ہے کہ جب کسی کے سامنے اس طرح کی تواضع اور درخواست کی جائے جس سے اس کی عبادت کا قصد کیا جائے تو یہ کام یقینی طور پر شرک ہے، یہ قید اور شرط دوسری آیات میں واضح طور پر دکھائی دیتی ہے، منجملہ درج ذیل آیات میں:

ارشاد خداوند عالم ہوتا ہے:

((فَمَا اُغْنَتْ عَنْهُمْ آلِهَتُهُمُ الَّتِي يَدْعُونَ مِنْ دُونِ اللَّهِ مِنْ شَيْءٍ)) 42

”تو عذاب آجانے کے بعد ان کے وہ خدا بھی کام نہ آئے جنہیں وہ خدا کو چھوڑ کر پکارہے تھے۔“

((وَالَّذِينَ الَّذِينَ يَدْعُونَ مِنْ دُونِهِ السَّفَاحَةُ)) 43

”اور اس کے علاوہ جنہیں یہ لوگ پکارتے ہیں وہ سفارش کا بھی اختیار نہیں رکھتے۔“

((وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ)) 44

”اور اسکے علاوہ تم جنہیں آواز دیتے ہو وہ خرمے کی گٹھلی کے چھلکے کے برابر بھی اختیار کے مالک نہیں ہیں۔“

((قُلْ ادْعُوا الَّذِينَ رَعِمْتُمْ مِنْ دُونِهِ فَلَا يَمْلِكُونَ كَشْفِ الضُّرِّ عَنْكُمْ وَلَا اتَّخُوبِلَا)) 45

”اور ان لوگوں سے کہہ دیجئے کہ خدا کے علاوہ جن کا خیال ہے سب کو بلا لیں، کوئی نہ ان کی تکلیف کو دور کرنے کا اختیار رکھتا ہے اور نہ ان کے حالات کے بدلنے کا۔“

اس بنا پر خداوند عالم کی طرف سے مشرکین کی مذمت اور ملامت کی علت یہ تھی کہ وہ بتوں کے لئے تدبیر اور تصرف کو مستقل طور پر اور خدا کی مشیت کے بغیر جانتے تھے۔

حسن بن علی سقاف شافعی کہتے ہیں کہ یہ آیہ شریفہ ((وَأَنَّ الْمَسَاجِدَ لِلَّهِ فَلَا تَدْعُوا مَعَ اللَّهِ أَحَدًا)) 46

(یعنی ”اور مساجد سب اللہ کے لئے ہیں لہذا اس کے علاوہ کسی کی عبادت نہ کرنا“) کے معنی یہ ہیں کہ غیر خدا کی عبادت نہ کرو، اس کے ساتھ ان بتوں کی پوجا نہ کرو، جن کو خدا مان بیٹھے ہیں ((اتخذوا من دونه آلهة)) (یعنی خدا کے علاوہ دوسروں کو خدا مان لیا ہے)، اور جن کے بارے میں خداوند عالم فرماتا ہے:

((اِذْ يَرْبَاۗءُ مُتَفَرِّقُونَ خَيْرٌ اَمَّا اللّٰهُ الْوَاحِدُ الْقَهَّارُ)) 47

”ذرا یہ تو بتاؤ کہ متفرق قسم کے خدا بہتر ہوتے ہیں یا ایک خدائے واحد وقہار۔“

اسی طرح یہ آیہ شریفہ:

((وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ اِنْ تَدْعُوهُمْ لَا يَسْمَعُوا دُعَاۡكُمْ وَلَوْ سَمِعُوْا مَا اسْتَجَابُوْا لَكُمْ وَيَوْمَ

”اور اس کے علاوہ تم جنہیں آواز دیتے ہو وہ خرمے کی گٹھلی کے چھلکے کے برابر بھی اختیار کے مالک نہیں ہیں۔ تم انہیں پکارو گے تو تمہاری آواز کو نہ سن سکیں گے اور سن لیں گے تو تمہیں جواب نہ دے سکیں گے اور قیامت کے دن تو تمہاری شرکت کا ہی انکار کر دیں گے۔“ 49

اس سلسلہ میں وہابیوں کی ردّ میں لکھی جانے والی کتابیں علمائے اہل سنت نے وہابیوں کے عقائد میں خصوصاً استغاثہ کے شرک اور حرام ہونے کی ردّ میں بہت سی کتابیں لکھی ہیں جن میں سے ہم بعض کی طرف اشارہ کرتے ہیں:

- 1۔ مصباح الظلام فی المستغثین بخیر الانام فی اليقظة و المنام، تالیف شمس الدین ابو عبد اللہ محمد بن موسیٰ بن نعمان مراکش۔
- 2۔ شواہد الحق فی الاستغاثۃ بسید الخلق، یوسف بن اسماعیل نبھانی۔
- 3۔ الاغاثۃ بادلۃ الاستغاثۃ بالنی (ص)، حسن بن علی شغاف شافعی۔
- 4۔ نفحات القرب و الاتصال باثبات التصرف بالاولیاء بعد الانتقال، شہاب الدین ابی العباس حموی حنفی۔
- 5۔ انوار الانتباه بحلّ النداء بیا رسول اللہ! احمد رضا افغانی۔

حوالہ جات

- 1۔ الہدایۃ السنۃ، صفحہ ۴۰۔
- 2۔ زیارۃ القبور، صفحہ ۱۷، ۱۸۔
- 3۔ کشف الارتیاب، صفحہ ۲۱۲۔
- 4۔ مجموع فتاویٰ بن باز، ج ۲، صفحہ ۵۴۹۔
- 5۔ مجموع فتاویٰ بن باز، صفحہ ۵۵۲۔
- 6۔ مجموع فتاویٰ بن باز، صفحہ ۷۶۔
- 7۔ سورہ کہف، آیت ۹۵۔
- 8۔ سورہ منافقون، آیت ۵۔
- 9۔ سورہ یوسف، آیت ۹۷ و ۹۸۔
- 10۔ سورہ حشر، آیت ۱۰۔
- 11۔ رسالۃ زیارۃ القبور، صفحہ ۱۵۵۔
- 12۔ سورہ نمل، آیت ۳۸۔
- 13۔ سورہ نمل، آیت ۴۰۔
- 14۔ سورہ مائدہ، آیت ۱۱۔
- 15۔ فتح الباری، شرح صحیح بخاری ج ۳، صفحہ ۳۳۸، کتاب الزکاة، رقم ۵۲۔
- 16۔ مجمع الزوائد ج ۱، صفحہ ۱۳۲۔
- 17۔ شرح ابن علّان بر کتاب امالی الاذکار ج ۵، صفحہ ۱۵۱۔
- 18۔ فتح الباری ج ۲، صفحہ ۴۹۵۔

19. سنن دارمی ج ١، صفحہ ٢٣.
20. المسائل، صفحہ ٢١٤.
21. سلسلة الاحاديث الضعيفة ج ٣، صفحہ ١١١.
22. حقيقة التوسل والوسيلة، موسى محمد علي، صفحہ ٢٦٢، نقل ازالمواهب اللدنية.
23. حقيقة التوسل والوسيلة، موسى محمد علي، صفحہ ٢٦٢، نقل ازالمواهب اللدنية.
24. حقيقة التوسل والوسيلة، موسى محمد علي، صفحہ ٢٦٢، نقل ازالمواهب اللدنية.
25. سورة نساء، آيت ٦٢.
26. وفاء الوفاء، سمهودي، ج ٢، صفحہ ١٣٦١.
27. وفاء الوفاء ج ٢، صفحہ ١٣٨٠.
28. مجمع الزوائد، ج ٨، صفحہ ٢١١.
29. كنز العمال، ج ١، صفحہ ٥٠٤ رقم حديث ٢١٨١.
30. سنن دارمی، ج ١، صفحہ ٥٢ رقم ٩٣.
31. صحيح ترمذی، ج ٢، صفحہ ٤٢، ح ٢٢٣٥.
32. مجمع الزوائد، ج ٨، صفحہ ٢٠.
33. سورة جنّ، آيت ١٨ -
34. سورة رعد، آيت ١٢ -
35. سورة اعراف، آيت ١٩٤.
36. سورة اعراف، آيت ١٩٢.
37. سورة اسراء، آيت ٥٤.
38. سورة يونس، آيت ١٠٦ -
39. سورة فاطر، آيت ١٢.
40. سورة احقاف، آيت ٥.
41. سورة غافر، آيت ٦٠.
42. سورة هود، آيت ١٠١ -
43. سورة زخرف، آيت ٨٦.
44. سورة فاطر، آيت ١٣ -
45. سورة اسراء، آيت ٥٦.
46. سورة جنّ، آيت ١٨ -
47. سورة يوسف، آيت ٣٩.
48. سورة فاطر، آيت ١٣ و ١٢.
49. الاغاثة الاستغاثة صفحہ ٣١ و ٣٢.